

HENRY J. FRENDO

L-EVOLUZZJONI TA' PARTITI POLITIČI FIL-GŻEJJER MALTI (1880-1926)

In a liberal adaptation of aspects of his Oxford D. Phil. Thesis (which was presented last year), DR. HENRY J. FRENDO here summarizes some of his major conclusions with regard to the origins, formation and development of political parties in the Maltese Islands during the nationalist colonial era. He notes, in particular, both the social and the political aspects of the typical colonial setting, indicating a dialectic forming between what he calls "the Patriotic Mentality" (tradition-resistance-autonomy) and "the Colonial Dynamic" (domination-modernisation-assimilation) from which a new situation very slowly arises. Although it is made evident that partizan rivalry became entrenched as early as the 1880s, it was still possible to rally communal feeling in the patriotic cause when critical situations developed. Partly because of this process — in a society where class differences were not so accentuated as elsewhere — the parties influenced one another in what the author presents as a theory of alternating succession. DR. FRENDO's conclusion may be interpreted as an appeal to the citizen and politician of post-colonial Malta radically to change the traditionally partisan intransigence bred by past conditions into a broadening of political commitment throughout society in the light of a civic disposition. At the end of the article, the author sets out in brief the first reconstruction ever made of party alignments in Malta before the beginnings of parliamentary government.*

Dwar x'hix kienet il-politika f'Malta u Ghawdex fiż-żmien meta harġu l-partiti politiċi fil-ħajja pubblika, bħala dawk l-organizmi vitali li jgħbru, iwasslu u jirrappreżentaw l-ilmenti, l-inċertezzi u l-ħtigijiet tal-poplu? Kif u għaliex originaw il-partiti politiċi, taħt liema ċirkustanza, b'liema sura, u x'għanijiet kellhom? Minn liema fatturi jew aċċidenti jiddependi x'forma jew fażi ta' organizazzjoni politika tissaqqa, titrabba, titrawwem f'pajjiż? Jekk l-organizzazzjoni politika tiddependi, almenu sa ċertu punt, fuq l-istruttura soċjali, sa fejn nistghu ngħidu li kemm waħda kif ukoll l-oħra jiddependu mill-ambjent u mill-interazzjoni ta' forzi materjali u spiritwali fiż-żmien?

Il-politika hi, kullimkien, dwar l-użi u l-abużi tal-poter, għaliex hemm universalità kurjuża fl-imġieba tal-bnedmin, irrispettivament mill-kulturi nazzjonali u tribali, għalkemm ftit isir qbil dwar fejn jispiċċa l-użu u jidhol l-abbuż, fi kliem iehor dwar x'inhu użu tajjeb u użu ħażin jew inkomplet. Iċ-ċirkostanzi partikolari ta' stati u soċjetajiet f'perijodi differenti ta' żmien jikkontribwixxu attivament għall-iżvilupp ta' xejriet speċjali u distinti f'inhawi diversi, u anki b'manjieri jew metodi li jidhru, u forsi jkunu, almenu fil-wieċċ, uniċi.

"Yes but not in Malta", kienu jgħidu l-Ingliżi, u jirrepetu warajhom il-Maltin b'xufftejhom imqarssa, b'riferenza għall-qagħda speċjali li kellha Malta bħala kolonja-fortizza fl-imperu u li, minhabba f'hekk, niesha ma tantx setghu jitqiesu bħala poplu, imma biss bħala l-abitanti indigeni tal-art. Ir-romantiċiżmu diżappuntat kien jithallat fl-istess nifs ma' patrijottiżmu insulari, forsi biex jaħrab bl-immaginazzjoni minn dak li l-ġurnal **Malta** kien isejjah "iċ-ċirku tan-nar u

* DR. HENRY FRENDO, B.A., B.A.(HONS), M.A., D.Phil.(OXON), the Editor of *Storja*, teaches modern history at the University of Malta. A contributor to *Ilum*, *It-Torċa*, *Il-Mument* and other sections of the local press, he is the author of a number of works on Maltese socio-political history in the 19th and 20th century. This article is the text of a Public Lecture given at the invitation of the University History Society at the Ċentru Kulturali, Floriana, on 3rd February 1977, and since repeated at the University, De La Salle College and elsewhere; it was also serialized, with illustrations, by the Sunday paper *It-Torċa* during June-August 1977. The list showing the various political factions, alignments and parties between 1880 and 1926, included as an appendix to this article, is based on primary sources and is being published for the first time.

tal-azzar". Ghajdud bhal "Malta piccola fior del mondo" u "La piccola isola delle grandi eccezioni" kienu jirriflettut l-mentalità — anki jekk forsi mhux tant ir-rejalta — ta' pajjiż bhalha entità sui generis f'relazzjoni ma' pajjiżi u popli oħrajn: gżira mediterraneja, proprjeta tal-Ingilterra, tikteb il-lingwa u thaddan ir-religjon tal-gara Italja, titkellem djalett tal-Gharab Misilmin.

Biex nibdew nifhmu xi haġa dwar il-ħmira li minnha tintgħagen il-politika Maltija ma nistgħux ma nharsux lejn tensjonijiet soċjali u rivaltajiet partigġani f'kuntest storiku, vuoldiri f'kuntest li, s'issa, għadu mčajpar hafna u jirrikjedi attenzjoni kbira u immedjata. Irridu nharsu mhux biss lejn **il-politikanti fl-ambitu kostituzzjonali** (wara kollox, kostituzzjoni mhix biċċa karta iżda formula haġja li tintuża u tinbidel minn min jużaha skond kif jużaha); lanqas ma rridu nqisu sempliċiment l-ideologiji li jhaddnu (jew jistqarru li jhaddnu) l-partiti politiċi. Għalkemm dawn huma fatturi indispensabbli fl-eżami ta' x'inhi l-politika, hemm ukoll fatturi oħrajn, iżjed moħbija — imma forsi iżjed rejali — li jiddeterminaw x'sura tiehu l-politika Maltija. Hawnhekk nistgħu niddistingwu żewġ aspetti ta' politika li però jintrabtu ma' xulxin fil-prattika: (a) **IL-POLITIKA NAZZJONALI**, iġifieri l-imġieba tal-partiti fuq **il-livell amministrattiv-legislativ**; u (b) **IL-POLITIKA PARROKKJALI**, iġifieri l-lejaltajiet u r-rivaltajiet, ftit jew wisq emottivi jew interessati, x'aktarx personali u/jew tradizzjonali, f'naħa jew oħra f'dawk l-ibliet, subborgi, villaġġi u rħula hekk ċkejknin, marsusin u kważi-familjari bħalma kienu f'Malta u Ghawdex, u fi gzejjer oħra fil-Mediterran bi klima, temperament u haġja "fil-beraħ" bhal tagħna. Malta kienet pajjiż fqir fejn għax ir-riżorsi kienu limitati l-kompetizzjoni għalihom kienet harxa; kienet ukoll gżira żghira b'popolazzjoni kbira u qegħda tikber u ssir iżjed kumpressa, u għalhekk bi problemi soċjali u kulturali altru milli negliġibbli. Ma' dan kollu kien hemm, fi grajjietna, fattur vitali li serva, biex inghid hekk, bħala l-qafas li minnu u fiħ faqqset u istituzzjonalizzat ruħa l-mobilizzazzjoni politika u l-polarizzazzjoni partigġana: dan kien **IL-KOLONJALIŻMU INGLIŻ**.

Fil-kundizzjoni soċjali li kienet fiha Malta fit-tieni nofs tas-seklu l-ieħor, wara r-Risorgiment taljan, fit-tielet generazzjoni ta' Maltin influwenzati u kkundizzjonati mill-ħakma nglīża, u fi żmien l-iżvolta aggressiva u espansjonista li ħa

l-imperjalizmu ewropew, inkluz dak ingliz, is-sitwazzjoni kolonjali pproduċiet u pprovokat ċaqliegħa radikali, fuq livell politiku. L-oriġini tal-aggruppamenti partigjani, li bdew f'din il-ħabta u komplew wara b'doġi intermittenti ta' linearità, kien jinvolvi mhux biss konfliitt akut (għad li moħbi) ta' interessi fost klassijiet u setturi differenti tal-popolazzjoni, iżda wkoll kriżi ta' valuri, ta' għidiet, ta' direzzjoni. Il-konfrontazzjoni nistgħu nħarsu lejha, b'mod generali hafna, taħt tlett irjus: (a) MODERNIŻAZZJONI kontra TRADIŻZJONI; (b) ASSIMILAZZJONI kontra RE-ŻISTENZA; u (ċ) DOMINAZZJONI kontra AWTONOMIJA.

F'sens iżjed generali dawn it-tlett temi li tant ikkaratterizzaw il-ħakma kolonjali fostna nistgħu niġbruhom f'żewġ tendenzi ewlenin: waħda nsejħulha d-DINAMIKA KOLONJALI (=dominazzjoni-moderniżazzjoni-assimilazzjoni), iġifieri l-esiġenzi u l-bidliet ikkawżati primarjament mill-okkupazzjoni ngliza u l-funzjoni ta' Malta bħala kolonja-fortizza fl-interess imperjali; l-oħra nistgħu nsejħulha l-MENTALITÀ PATRIJOTTIKA (=tradizzjoni-reżistenza-awtonomija). iġifieri s-sentiment pjuttost embrijoniku ta' nazzjonalità separata (forsi speċjalment fost in-nies edukati) u konsegwentement l-aspirazzjoni għal miżuri ta' libertà politika u konservazzjoni tal-"patrimonju" lokali bl-affinitajiet kollha li kien jimplika. Minn dawn iż-żewġ ghejjun sbukkaw l-"imperjalisti" u n-"nazzjonalisti" ta' Malta u Għawdex. Fid-Dinamika Kolonjali l-emfażi kien fuq l-utilità, il-pratticità u l-progress materjali; fil-Mentalità Patrijottika l-emfażi kien fuq il-kollektività, cioè il-"patria", kif murija l-iżjed fil-valuri tal-borgeżija italjanizzata u anke tad-drawwiet religjużi popolari.

Fis-snin 70 tas-seklu l-ieħor gara li l-gvern ingliz, li kien ilu erbghin sena ma jagħmel inkjesta uffiċjali dwar l-affarijiet ta' Malta, inkariga tlett kummissarji inglizi, wiehed wara l-ieħor, biex iġu hawn u jeżaminaw l-amministrazzjoni pubblika, il-qrati, il-finanzi u l-edukazzjoni. Dawn kellhom jagħmlu r-rakkomandazzjonijiet awtorevoli dwar dak li seta' jinbidel sabiex, fost affarijiet oħra, jekk jista' jkun jitneħħa kull hjiel ta' tariffi "protettivi" mit-tassazzjoni permezz ta' tibdila radikali fis-sistema fiskali f'konformità mal-prinċipju tal-kummerċ ħieles; biex tiġi riveduta l-ispiża pubblika u fl-istess ħin biex tikber l-effiċjenza fl-amministrazzjoni permezz ta' riformi fil-proċeduri u tnaqqis fl-infieq; u biex issir

riorganizzazzjoni sħiha fl-istituzzjonijiet edukattivi bil-ghan, fuq kollox, li jitnaqqas it-tagħlim tat-Taljan u minflok jikber it-tagħlim tal-Ingħliż permezz tal-istudju grammatikali tal-ilsien Malti fl-ewwel klassijiet tal-iskola. Fost dawk il-Maltin li kienu jiffavorixxu riforma fiskali f'direzzjoni progressiva kif ukoll l-intensifikazzjoni ta' edukazzjoni "ingħliża" kien jispikka Sigismondo Savona (1837-1908).

Isem Savona hu marbut mal-formazzjoni ta' partiti politiċi Maltin għax dan kien, f'ċertu sens, iżjed kawżattiv fil-proċess bipartita mill-istess avversarju prinċipali tiegħu, Dr. Fortunato Mizzi (1844-1905). Kien Savona li spira l-partit riformista pro-ingħliż ta' bixra liberali-utilitarja u b'hekk għen biex ikkawża r-reżistenza kompatta mmexxija minn Mizzi u sħabu wara l-1880. L-ewwel indikazzjoni tal-personalità kontroversjali ta' Savona kien l-istonbu tal-15 ta' Mejju 1878, meta għemgħa nies garaw xi għebliet lejn daru bi protesta kontra xniegħat dwar proġett, li miegħu kien assoċjat hu, biex titnehħa jew titnaqqas sostanzjalment it-taxxa fuq il-qamħ u tiġi sostitwita b'taxxi oħrajn. Savona kien direttament involut ukoll fir-**Reform Committee**, magħruf ukoll bħala l-**Permanent Petition Committee**, li minnu hareg, f'tit wara, ir-**Reform Party**: dan il-"pressure group" għall-bidu kellu l-iskop li jitlob għal riforma kostituzzjonali iżda dejjem fi spirtu ta' moderazzjoni u lejaltà. Kien dan il-grupp li ha l-inizjattiva biex jorganizza l-ewwel assemblea politika kbira fl-apert, fi Pjazza Miratore, il-Furjana, nhar it-2 ta' Lulju 1879. (Għalkemm Mr. Hesketh Hanson, qassis protestant li kien gradwat u ġurnalista residenti f'Malta, kien diġà sejjaħ xi laqgħat dwar kwistjonijiet politiċi, dawn ma kienu fl-epda okkażjoni komparabbli mal-meeting tat-2 ta' Lulju li keilu xejra nazzjonali.) Savona kien kelliem prinċipali fil-meeting, imma fih hadu sehem prominenti wkoll nies bħal Salvatore Cachia Zammit (1831-1918), il-kunsillier li kien kiseb l-ogħla ammont ta' voti fl-aħħar elezzjoni ġenerali, u anke l-avukat Agostino Naudi, li kien minn ta' quddiem fid-dimostrazzjoni tal-15 ta' Mejju.

Dan juri li għalkemm diġà kien hemm differenzi politiċi b'danakollu l-Mentalità Patrijottika kienet tirbah, speċjalment fejn kienet tidhol il-kawża fundamentali tar-riforma kostituzzjonali.

Kien fl-1880 li l-firda politika dahlet iżjed 'il ġewwa u hadet sura partigjana: dan gara mhux biss għaliex l-1880

kienet is-sena ta' l-elezzjoni generali, lanqas tant kemm kienu sensazzjoali l-bidliet proposti mill-kummissarji ngliżi, imma wkoll għaliex f'Ġunju tal-1880 Savona, sa dak iż-żmien deputat tal-poplu, qaleb mal-gvern billi aċċetta l-hatra ta' Direttur ta' l-Edukazzjoni u Rettur ta' l-Università. Malli libes il-libsa tal-kollaboratur benevolenti, Savona għal darb'ohra ipprovoka eskalazzjoni fir-reazzjoni kontrih u kontra l-gvern li impjegah.

Savona kien raġel bravu u kien avvanza fil-hajja bis-saħħa ta' inċentivi u assistenza minghand il-militar; kien anke ntbagħat jistudja Londra bhala surmast regimentali għal sentejn u kien ilu magħruf bhala ammiratur tal-kultura ingliża u espert Malti tal-lingwa u l-letteratura ingliża. Malli dar mal-gvern, però, beda jitlef mir-rispett li kien igawdi qabel: żgur ġibed l-eqqel stmerrija ta' parti l-kbira mill-borgesija italjanizżata.

L-hekk imsejjah **Partito Antiriformista** beda, permezz tal-organu ġurnalistiku **Il Diritto di Malta** taħt Dr. Ernesto Manara, ftit ġimghat biss wara l-hatra ta' Savona u l-waqfien tal-ġurnal ta' Savona, **Public Opinion**, li fil-pront ġie sostitwit minn ġurnal ieħor ta' kull ġimgha, **Malta Standard**, immexxi minn ingliż (George Alfred Page). Anti-imperjalista, pro-Taljan u fil-idejal, forsi anke irredentista, **Il Diritto** esprima filosofija nazzjonalista-liberali opposta għal dik utilitarja-liberali tar-riformisti.

Fost il-kandidati li kkontestaw l-elezzjoni tal-1880 f'isem il-**Partito Antiriformista** kien hemm, għall-kostitwenza ta' Għawdex, l-avukat Fortunato Mizzi.

Il-ġlieda prinċipali, almenu fil-wiċċ, kienet, bla dubju, dwar l-hekk imsejha "kwistjoni tal-lingwa": kwistjoni li kienet, fil-fatt, waħda ta' interessi xejn inqas milli waħda ta' drittijiet; u kwistjoni li kellha tiddetermina jekk Malta kinitx se żżomm l-italjanità mediterraneja tagħha f'kontinwità mat-tradizzjoni edukattiva-kulturali, jew inkella jekk kinitx se tingibed lejn l-imperu ingliż u l-pajjiżi l-oħra anglo-sassoni li kienu teknoloċikament iżjed avvanzati jew almenu iżjed promettenti mill-punto di vista ta' xogħol, taħriġ u negozju. F'din il-għażla kiefra bejn il-qalb u l-but, bejn il-moħħ u ż-żaqq, kien naturali li l-bieċa l-kbira tal-Maltin edukati, u speċjalment dawk li kienu proprju jaqilgħu l-għajxien tagħhom bl-użu tat-Taljan — il-lingwa tal-qrati, tal-kleru u anke tal-kummerċ — jippreferu lill-Antiriformisti, li

kienu wkoll in-nies l-iżjed kwalifikati biex jikkritikaw u jopponu lill-gvern kolonjali; mentri, għall-kuntrarju, il-biċċa l-kbira ta' dawk li kienu jiddependu għall-ghajxien tagħhom mill-impiegi mat-tarzna u s-servizzi nglizi, inklużi dawk li saru jammiraw lill-Ingilterra kulturalment, setghu liberament jippreferu lir-Riformisti, anke għaliex dawn kienu f'posizzjoni aħjar li jagħtuhom xi haġa, xi benefiċċju, xi żieda, xi "promotion", u dan irrispettivament mill-kwistjoni lingwistika jew kostituzzjonali.

L-idea ta' Malta bħala nazzjon u potenzjalment stat awtonomu harġet bil-mod u evolviet minn — u permezz ta' — dan il-konflitt ta' disposizzjonijiet u orjentamenti; hekk kif evolviet l-istess lingwa maltija matul il-ġlieda twila bejn l-Ingliż u t-Taljan f'Malta, u permezz tagħha; u hekk ukoll evolwew il-partiti nfushom fi proċess ta' interazzjoni tali li meta tarah f'perspettiva, u tinjora r-rettorika u l-passjoni ta' ċikku l-poplu ssib li l-Maltin ma kinux u ma kellhomx għalfejn ikunu, bħala abitanti indigeni tal-istess art maħkuma, il-bogħod minn xulxin daqskemm bdew jidhru f'għajnejn il-partitarji. Kienu, sa ċertu punt, vittmi ugħwalj tat-tensjonijiet li bilfors iġġib sistema kolonjali; kienu wkoll effettwati minn manipulazzjoni ta' politikanti barranin u Maltin li riedu jiksbu l-poter u li għalhekk għarfu jinqdew b'rivaltajiet parrokkjali digà eżistenti biex ixewxu u hafna drabi jaljenaw lill-popolin fuq piki u preġudizzji.

Hekk hu li l-Politika Parrokkjali baqgħet stagnata f'immaturità liema bħala f'relazzjoni mal-Politika Nazzjonali: dan ma setax jonqos li jkollu effett fuq il-hsieb politiku (jew il-mankanza tiegħu) u l-istrateġija elettorali tal-partiti politiċi, li jimpurtahom, l-ewwelnett, minn kemm jiġbru voti.

Biżżejjed thares ftit lejn il-belt kapitali biex tara x'kien hemm "minn taht" fil-politika maltija: tal-banda **King's Own** mal-gvern, tal-banda **La Valette** kontra l-gvern (meta l-imsejbin ta' dawn il-baned huma tista' tghid nies tal-istess klassi soċjali jew kważi l-istess); ta' San Pawl ma' dak (aktarx ma' Mizzi), ta' San Duminku ma' l-iehor (pjuttost ma' Savona). X'kien ifisser dan kollu f'termini idejoloġiċi? Ftit jew xejn: imma s-sitwazzjoni kienet idejali biex, fuq il-bażi ta' għaqdiet u ċentri ppikati ma' xulxin, "għall-gost", tiftaħ imbagħad ġlieda fuq il-livell politiku — iżjed u iżjed meta l-gvern kolonjali kellu x'jakkwista mill-kultivazzjoni ta' bażi ta' appoġġ popolari għalih.

F'dawn iċ-ċirkustanzi ssib li l-ligijiet tas-simpatija u tal-antipatija, "ta' magħna" u "ta' kontra tagħna," jaħdmu wisq iżjed minn xi djalettika dwar il-ġlieda tal-klassi jew xi dibattitu dwar idejologiji politiċi: xi djalettika u x'idejologija tkun dik fejn tal-Arċipiergu jehduha kontra tal-Mandragg, ta' Bormla kontra tal-Belt, tar-Rahal ta' Fuq kontra tar-Rahal t'Isfel, ta' San Ġorġ kontra ta' San Bastjan?

L-imġieba li sikwit tiltaqa' magħha f'sitwazzjonijiet bħal dawn tfakkrek f'dak li qal Sibbes f'kuntast ieħor, illi "opposition is bittrest betwixt those that are nearest"; tfakkrek fir-rivalta' akkanita bejn familja u offra fl-istess belt bħal dik li ssatirizza Shakespeare f'**Romeo and Juliet** (II, ii):

.....
— Deny thy father and refuse thy name;
Or, if thou wilt not, be but sworn my love,
And I'll no longer be a Capulet. —

.....
'Tis but thy name that is my enemy;

.....
What's Montague? it is nor hand, nor foot,
Nor arm, nor face, nor any other part
Belonging to a man

..... By a name

..... I know not how to tell thee who I am...

L-ironija tikber u ssir kważi tad-daħk meta tara kif, per eżempju, Mizzi u Savona kienu ġirien, joqgħodu litteralment f'tit bibien 'il bogħod minn xulxin, u, jekk niġu f'dan, it-tnejn imghammdin San Duminku.

Parti mill-element ta' klassi li jidher ċar fihom, u li ovvjament influwenza l-atteggjament u l-karriera tat-tnejn, kien ġej mis-sitwazzjoni kolonjali: Savona ma kienx jilhaq fejn lahaq kieku mhux għax kien tajjeb fl-Ingliż, u ma kienx ikun tajjeb fl-Ingliż kienu ma marx jistudja Londra, u ma kienx imur jistudja Londra li kiekn mil-Liċejo ma daħalx "private" fil-Royal Malta Fencible Artillery. Lanqas Mizzi ma kien ikun il-mexxej tal-kawża nazzjonalista li kieku ma kienx ammiratur prim tal-kultura taljana, u forsi ma kienx ikun hekk li kieku ma sarx avukat, u ma kienx isir avukat kieku ma kienx tajjeb fit-Taljan.

Ma rridx nġhid li mingħajr il-kolonjaliżmu ma kenux xorta wahda jgumu differenzi soċjali fuq livell politiku. Il-fatt li Mizzi kien bin maġistrat u Savona bin biljettinar

f'tejatru digà kienet xi haġa tal-“klassijiet il-qodma”; imma lanqas hemm dubju li l-kolonjaliżmu aċċentwa u sfoka d-differenzi bit-tixjir ta' bandieri ta' stati barranin u bl-introduzzjoni ta' tabelli terminoloġiċi u influwenzi psikoloġiċi li rrendew il-ħajja pubblika ġlieda grotteska bejn “tradituri” u “salvaturi”, bejn “mixtrija” u “xewwiexa” ... min idoqq it-trumbun, u min idoqq il-bugle, min jahraq il-mortal u minn igħolli l-istandard.

Issa li għandna idea vaga tal-kuntest kolonjali nistgħu nħarsu ftit iżjed mill-qrib lejn il-partiti, nippruvaw naraw is-simillaritajiet u d-differenzi ta' bejniethom f'dak li hu komposizzjoni, organizzazzjoni, distribuzzjoni ta' appoġġ f'Malta u Ghawdex, stili ta' tmexxija u ta' propaganda; fuq koll, irridu naraw kif dawn evolwew mill-bidu originali tagħhom fir-Riformismo u l-Antiriformismo tas-snin 80.

L-ewwelnett irridu nżommu quddiem għajnejna li i-vot għal kulhadd hu żvilupp li ġie biss wara l-aħħar gwerra mondjali: għalhekk l-elettorat mill-1849 sal-1883 kien ta' inqas minn 3,000 ruh; wara l-1883 l-elettorat tela' għal 10,000, inkluż eluf ta' inalfabeti li l-bieċa l-kbira minnhom ma kienu jivvutaw xejn; u fl-1921 l-elettorat reġa' żdied konsiderevolment. Dan ifisser li fil-perijodu li għandna quddiemna l-politika kienet elitista, imma dan mhux bilfors ifisser li kienu jieħdu interess fil-politika dawk biss li kienu intitolati għall-vot.

Malta żgħira u niesha magħrufa: kienet issir ħafna diskussjoni fuq affarijiet pubbliċi, p.e. it-taxxi, f'kafejiet u każini, u ġieli kien hemm attendenzi enormi għal dimostrazzjonijiet u meetings pubbliċi. L-ewwel okkażjoni grandjuża ta' din ix-xorta kienet id-dimostrazzjoni tar-rebħa anti-riformista tal-4 ta' Ġunju 1884 meta l-pulizija kkalkolat li għad-dimostrazzjoni fil Strada Rjali, b'baned, torċi u bandalori, kien hemm madwar 30,000 ruh, vuoldiri tlett darbiet iżjed mit-total ta' dawk kollha li kienu intitolati għall-vot. Dan kien ftit wara li beda t-tren (fl-1883) u għalhekk il-villagġi kollha fuq il-linja tal-ferrovija setgħu jmorru l-Belt b'faċilità ferm ikbar minn qabel: il-ferrovija kienet, fil-fatt wieħed mill-mezzi ta' modernizzazzjoni li servew, indirettament, għal politizzazzjoni ikbar.

F'din il-konkorrenza għal manifestazzjoni politika fil-belt kapitali naraw kemm dak li kien NAZZJONALI, kif ukoll dak li kien PARROKKJALI, fil-politika Maltija. Min-naħa,

jidher ċar li l-**Partito Antiriformista** kellu, permezz tal-professjonisti u l-kleru rurali, il-hila li jiġbed il-massa warajh f'kampanja eminentement politika, dik lingwistika-kostituzzjonali, "kontra l-gvern". Min-naha l-oħra, jidher ukoll kemm il-massa ma kenitx tant intiża f'dik li hi politika u kemm kienet attirata minn ċelebrazzjoni kollettiva u storbu-ża li kienet speċi ta' avventura gregarja minn dawk li tant jixxalaw fihom il-Maltin. Biss, hu importanti l-fatt li r-**Reform Party** kien qiegħed jitlef l-appoġġ filwaqt li l-**Partito Antiriformista** kien qiegħed kull ma jmur iżid fl-appoġġ, kemm fil-voti kif ukoll fil-pajjiż in generali: kien għal din il-habta li l-partit beda jissejjah **Partito Nazionale**. Il-politiki-kanti Maltin ftit li xejn kellhom poter; ta' kull ma jsir hażin kien jehel il-gvern u dawk li jidhru li jzommu miegħu (fost-hom il-kapijiet tad-dipartiment Maltin li kienu fil-Kunsill); il-gvern kien ippresedut minn barranin (il-gvernatur u l-prinċipal segretarju jew logutenent gvernatur kienu Inġliżi); u għalhekk fost il-poplu kien faċli li tqajjem l-antipatiġa għall-gvern u s-suspett fih, iżjed u iżjed meta kien hemm fin-nofs il-kwistjoni tal-italianità bil-konnottazzjonijiet tradizzjonali kollha tagħha, inkluża l-konnotazzjoni denominazzjonali.

Kien hemm ukoll, in parti minhabba f'hekk, differenza ftit rimarkanti fil-komposizzjoni tal-partiti, għalkemm il-kap nominali tar-riformisti, Pasquale Mifsud, kien, bħal Mizzi, avukat. Ir-**Reform Party** kien qisu iżjed kollezzjoni ta' individwi u allura, fit-tmexxija tiegħu, iżjed imhallat: fost dawk minn ta' quddiem fih kien hemm ex-prim imhallef (Sir Antonio Micallef), negozjant fil-bhejjem (Francesco Saverio De Cesare, li kien ukoll ġurnalista), nobbli (l-markis Giuseppe De Piro) u resident inġliż (George Alfred Page tal-Malta Standard). Il-**Partito Antiriformista** kien iżjed kompatt, bi tmexxija ċċentrata fil-klassijiet tan-nofs, speċjalment avukati (Fortunato Mizzi, Zaccaria Roncali, Agostino Naudi, Giovanni Sciortino); kien hemm ukoll kanonku ta' San Pawl (E.M. Debono) u negozjant li wkoll kien prominenti fl-istess parroċċa (Carlo Maria Muscat). Minkejja t-tibdil fl-ishubija tal-partiti matul iż-żmien, l-element legali dejjem baqa' predominanti jew almenu kospikwu fuq in-naha mizzjana.

Sal-1889, meta daħlu għall-ewwel darba d-distretti elettorali, ma tantx tista' titkellem dwar **distribuzzjoni ta' appoġġ** għal partit jew iehor f'Malta; f'Għawdex, li kienet sa mill-

1849 kostitwenza ghalha, Mizzi kien jegħleb li kull avversarju, meta n-nomina tiegħu kienet tiġi kkontestata.

Anke wara li bdew id-distretti elettorali, hu diffiċli li titkellm b'xi ċertezza "statistika", minħabba l-fluwidità tas-sitwazzjoni, is-sehem tal-personalitajiet, u t-transizzjoni li kienet għaddejja fil-partiti nfushom, imma wiehed jista' forsi jgħid b'mod generali li Savona kellu appoġġ akbar fil-Kottonera milli kellu Mizzi, filwaqt li Mizzi kellu appoġġ akbar fil-kampanja u s-subborgi milli fil-ibliet, għalkemm il-belt Valletta — minkejja "floating vote" qawwi rigward personalitajiet — kienet nazzjonalista, tant li Faurè, fil-istorja popolari tiegħu, jirreferi għal "partit tal-Belt."

Il-politika tal-personalitajiet kienet tghallem: per eżempju, Monsinjur Ignazio Panzavecchia (1855-1925) u anke l-avukat Alfredo Mattei kienu popolari bhala sengleani, għalkemm fil-Kottonera kien hemm, liżjed minħabba t-tarzna, proletarjat inċipjenti li kien jara fil-okkupazzjoni ngliza l-mezz ta' għejxien u sigurtà, anke jekk kien jistmerr id-diskriminazzjoni fil-pagi u trattamenti inferjuri: hawnhekk il-lingwa taljana kienet barra minn postha. F'Valletta, għalkuntrarju, kien hemm iċ-ċentru amministrattiv, legali, kummerċjali u rikrejattiv, b'sotto-proletarjat shiħ madwaru.

Ebda partit ma kien organizzat wisq, imma kull wiehed kellu biżżejjed organizzazzjoni biex ikun identifikabbli bhala partit u jikkontesta l-elezzjoni: ċioè kap, kumitat (formali jew informali) u organu ġurnalistiku għall-propaganda. Fil-1887 Savona irriżenja minn mal-gvern, ha r-**Reform Party** taht idejh u beda johroġ mill-ġdid il-**Public Opinion**, il-gazgetta li kellu qabel; f'nofs is-snin 90 il-partit tiegħu beda wkoll organu effettiv bil-Malti, **Malta Tagħna**: din il-gazgetta sensazzjonali antiċipat bi ftit snin l-ewwel organu bil-Malti tal-P.N., **Il Poplu Malti**, fil-bidu nett ta' dan is-seklu. Id-**Daily Malta Chronicle**, tal-familja Bartolo, li beda fil-1887, kien aktarx favur il-gvern milli marbut ma' xi partit partikolari; dan sar iżjed sinifikanti wara l-ewwel gwerra mondjali meta Dr. Augusto Bartolo, bin il-fundatur tiegħu, hareġ għall-politika u ingħaqad mal-partit tal-Konti Gerald Strickland (1861-1940). Mill-1883 'il quddiem l-organu prinċipali nazzjonalista kienet il-gazgetta ta' kuljum **Malta**, imwaqqfa u editjata minn Fortunato Mizzi: fit-13 ta' Marzu 1902 dan il-ġurnal beda jsejjah lilu nnifsu "Organo del Partito Nazionale". Il-ġurnali huma importanti għaliex hafna mill-għawi

partigjan kien jirrifletti l-battalja fil-ġurnali. F'dak li hi organizazzjoni generali, il-P.N. kien pijunier: fl-1885 kellu żgur kumitat eżekuttiv — is-segretarju tiegħu kien iż-żagħ-żugh Benoit Xuereb; fl-1886/1887 kellu dak li, sa fejn naf jien, kien l-ewwel każin ta' partit politiku f'Malta, iċ-Circolo Fortunato Mizzi fil-belt — is-segretarju tal-każin kien Eliodoro Barbaro. Wara l-kisba tal-Gvern Risponsabbli fl-1921, kien Strickland — milord sinjur — li ha l-inizjattiva organizzattiva u propagandistika, imma anki l-partiti l-oħrajn kollha bdew jorganizzaw ruhhom ahjar in vista tal-fatt li issa setgħu jiksbu poter effettiv b'mandat popolari u mhux biss, bħal qabel, iparlaw, jittamaw u jikkwistjonjaw.

Forsi l-iżjed aspekk intriganti u deterrenti fl-appell tal-partiti lokali kien l-istil ta' **tmexxija** li dawn kienu joffru. Mizzi u Savona kienu tipi differenti u żgur ma setgħux jappellaw bl-istess intensità għall-istess nies: wiehed l-avukat jipperora l-kawża, l-iehor is-surmast jiddetta l-lezzjoni, wiehed italanizzat, pjuttost argumentattiv fl-indirizz tiegħu, l-iehor inglizzizat, impekkabbli bit-tomna u s-surtan u jmur għal **meeting** b'karrozzela tal-par. Imma t-tnejn, mod jew iehor, Maltin imqaxxa, għax ridt tkun Malti biex tivvinta stratagemma karnivaleska (imma effettiva) bħal dik ta' Mizzi għal elezzjonijiet "ridikoli" u "infami", kif ġara fis-snin 80 meta nies ċarlatana u ta' kondotta hażina ġew eletti fil-Kunsill tal-Gvern bl-iskop li jostruzzjonawh u jattiraw l-attenzjoni ta' Londra għall-istat kostituzzjonali tal-kolonja; jew ridt tkun Malti biex tagħmel teatrin pubbliku bħal Savona bil-baned fil-meetings, illum jipprezenta xi standard, għada jagħmel huġġieġa minn xi gazzetta avversarja u anke, bil-kunsens tal-Monsinjur Panzavecchia, jaħlef pubblikament fuq kruċifiss li jsegwi l-programm tal-partit, fost l-eċċitament tal-folla fidila, kif ġara fl-1895 meta Savona u Panzavecchia waqfu l-**Partito Popolare**.

B'danakollu kien hemm mument meta l-partiti qablu bejniethom u kkoperaw flimkien, hekk kif kien hemm żmenijiet meta qalbu s-sehem tagħhom u prattikament ittrasferewh lil xulxin, immodifikaw u biddlu l-impronta tagħhom u, mingħajr ma ammettew, u forsi mingħajr ma ntebħu, influwenzaw wiehed lill-iehor, kif, wara kollox, ġeneralment jagħmlu l-partiti politiċi kull fejn jeżistu, fil-gvern jew fl-oppożizzjoni.

Jekk taraw l-iskeda li qiegħed nipprezenta biex nindika

kif bdew u żviluppaw l-allinejamenti partigjani ewlenin f'paj-
jiżna, issibu li kien hemm iżjed minn okkażjoni waħda fejn
saret fużjoni ta' fazzjonijiet u partiti, hekk kif kien hemm
ukoll okkażjonijiet meta partit inqasam f'fazzjonijiet, in-
għaqad u inbidel fl-isem, iżda imbagħad, wara ftit snin,
reġgħu harġu d-differenzi u l-fazzjonijiet bħal qabel. Fil-
waqt li hemm **tendenza qawwiya għal sitwazzjoni bipartita**,
hemm ukoll **tendenza għall-għaqda nazzjonali** fi żminijiet ta'
kriżi.

Iċ-ċentri l-iżjed fissi ta' **polarizzazzjoni** kienu, natural-
ment, fuq naħa l-gvern kolonjali u fuq in-naħa l-oħra l-oppo-
żizzjoni nazzjonalista, però dan ma jfissirx li l-istess partit
dejjem kien l-iżjed wiehed kontra l-gvern, jew inkella l-istess
partit **dejjem** kien l-iżjed wiehed favurih. Minkejja li kien
hemm simpatija kulturali u attrazzjoni politika lejn l-Ingil-
terra jew l-Italja f'naħa u oħra, il-politika partigjana għali
nbidlet sostanzjalment b'manjera li kienet tirrifletti x-xewqa
ta' partit jew iehor li jikseb, iżomm jew ikabbar, kif jista',
l-influwenza tiegħu fuq il-gvern. U dan kien jigrigi diġà, min-
natura tal-affarijiet, meta ma kien hemm ebda istituzzjona-
lizazzjoni tat-trasferimenti ta' poter minn partit għall-iehor
permezz ta' sistema parlamentari. Fl-attentat biex issib
x'linejarità hemm fl-evoluzzjoni tal-partiti rispettivi, trid
iżzomm quddiem għajnejk li għalkemm il-lejaltà, il-għibda
partigjana tista' tibqa' fil-partitarju akkost tad-disgwid u
l-intrici tal-politika, il-partiti xorta jinbidlu, u jistgħu jin-
bidlu hafna skond iċ-ċirkostanzi u min ikun imexxi. Il-partit
jista' jinbidel anke jekk jibqa' bl-istess isem, u jista' jibqa'
identifikabbli avolja jbidel ismu. L-ismijiet u r-rettorika
iqarrqu bik, speċjalment fil-qasam politiku partigjan: trid
thares lejn id-**distribuzzjoni tal-poter** bejn gvern u poplu,
bejn partit u iehor. L-iskeda li qiegħed nipprezenta hawn-
hekk turi kif, anke qabel ma ksibna l-Gvern Risponsabbli fl-
1921, diġà kien hemm kambjamenti fid-distribuzzjoni tal-
poter bejn partit u iehor: kien hemm **suċċessjoni alternanti**
fis-sehem tal-partiti versu l-gvern, daqqa jippredomina
wiehed, daqqa jippredomina l-iehor. Hekk naraw kif matul
is-snin 1880-1887, waqt li Savona kien uffiċjal governattiv, il-
partit ta' Mizzi kiber tant li fl-1887, meta Savona kkontesta
l-elezzjoni bħala kap tar-**Reform Party**, il-P.N. rebah is-siġġi-
jiet kollha. F'dan iż-żmien il-P.N. kien stinka għal riforma
kostituzzjonali: u fl-1887 gie l-Gvern Rappreżentattiv li per-

mezz tieghu, għall-ewwel darba, id-deputati eletti kellhom maggoranza fil-Kunsill tal-Gvern u tlieta minnhom setghu anke jkunu membri tal-Kunsill Eżekuttiv. Minhabba f'hekk il-P.N., li qabel kien kontra l-gvern, ha ftit hu stess il-qagħda ta' partit "fil-gvern" ghax għall-ewwel beda jikkollabora bis-shih mal-gvern u, f'ċerti affarijiet, seta' jeżercita influwenza diretta fuq l-amministrazzjoni. Mizzi u l-Kontj Strickland (li kien ikkontesta l-elezzjoni b'suċċess bhala kandidat tal-P.N.) kienu fost dawk mahtura fil-Kunsill Eżekuttiv; u wara Strickland għamel bhal Savona qablu u qaleb mal-gvern tant li lahaq Segretarju Principali tal-Gvern. Savona, li kien irriżenja minn mal-gvern u ried jikseb lura l-poter, ra lil fejn kien qieghed jonfoh ir-riħ u dar kontra l-gvern li qabel kien parti minnu, u sar, b'mod speċjali, għadu ta' Strickland, li tant seta' jitqabbel mieghu kemm f'dik li hi influwenza ingliża f'edukazzjoni u orjentament kif ukoll f'dik li hi politika kollaboratriċi. Meta ra dan Mizzi irriżenja mill-Kunsill imma l-partit tieghu baqa' favorevolment dispost lejn il-gvern għal xi snin, mentri Savona, li qabel kien oppona l-ghoti ta' Gvern Rappreżentattiv, issa ha l-offensiva bit-tal-ba għal Gvern Responsabbli. Hekk naraw kif mhux biss il-partiti alternaw fil-poter — mill-"oppożizzjoni" għall-"gvern", mill-"gvern" għall-"oppożizzjoni" — iżda anke kif influwenzaw wiehed lill-lehor fl-impronta politika, u dan meta t-tnejn kienu għadhom bl-istess mexxejja u ftit jew wisq bl-istess laqmijiet. Il-partiti ma setghux għajr jinfluwenzaw lil xulxin — huma lill-eletturi, u l-eletturi lilhom — għaliex kienu organiżmi politiċi joperaw fl-istess ċirku, f'soċjetà waħda u żgħira; kellhom ukoll, ftit jew wisq, problema komuni: kif se jikkontrollaw lill-gvern, li seta' ma jaghti kont lil hadd, u kif se jkabbru l-appell tagħhom mal-poplu.

Il-politiċiżazzjoni li beda l-partit ta' Mizzi fis-snin 80 giet intensifikata fis-snin 90 mill-partit ta' Savona, hekk kif fil-bidu ta' dan is-seklu, meta Savona kien irtira, din reggħet tkabbret u tferxet meta Mizzi ha f'idejh, u nistghu nibqgħu sejrin hekk f'veduta tal-politika bhala mewġa fuq l-oħra fl-istess ilma. Fis-snin 80 kienet il-lingwa li hegġet lill-eletturi, fis-snin 90 kienet ir-religjon li nkwetat il-popolin, f'tarf is-seklu kienu t-taxxi, wara l-1903 b'mod speċjali, kienet il-kostituzzjoni għaliex il-Gvern Rappreżentattiv gie revokat u sostitwit b'kostituzzjoni reazzjonarja: anke wara l-kisba tal-Gvern Responsabbli fl-1921 il-problemi principali tista' tgħid

li kienu l-lingwa, ir-religjon, u l-kostituzzjoni, almenu għal bosta politikanti.

Ideologikament il-partit Savonjan u l-partit Mizzjan donnhom resqu lejn xulxin iżjed ma għadda ż-żmien; aktarx li l-iżjed fattur li kien jiddistingwihom kien l-atteggjament lejn il-funzjoni tal-lingwa ingliża u taljana. Is-Savonjani (u warajhom l-Istricklandjani u l-Laburisti) kienu favur li tkun imgħallma l-lingwa Maltija fl-iskejjel. Differenzi oħrajn, per eżempju dwar politika fiskali, kienu mmoderati biż-żmien u, sa ċertu punt, anke ittiehdu minn kunsillieri fuq in-naħa l-oħra. Għalhekk id-differenza primarja bejniethom baqgħet, fuq il-livell ideologiku, dik ta' disposizzjoni lejn il-presenza ingliża f'Malta u konsegwentement lejn l-aspirazzjoni għal xi futur differenti, imma b'danakollu xorta wahda riedu jappellaw fuq kollox għas-sentimenti popolari u għalhekk l-iħfef u l-iqsar triq għat-tnejn kienet li jipprezentaw tghassida ta' "patra u religjon" — *amor patriae religio est* — imma bi prioritajiet differenti f'ċerti aspetti minuri, u, ċertament, b'appelli kuntrastanti f'dak li kellu x'jaqsam ma' indirizz partigjan lejn l-awtorità, il-poter, u l-massa.

Minhabba li l-gvern kien wiehed strangier, iċcentraliżżat, burokratiku, iħares l-ewwelnett lejn il-fortizza u l-gwarnigjon, il-qasma bejn kollaborazzjoni u reżistenza kienet profonda: biex tinstema ridt tghajjat b'kemm kellek gargi għax il-vuċi riedet twassal sa Londra, jew almenu sa Ruma. F'dan l-istat isteriku, fejn il-poplu qisu ma kien iġhodd għal xejn hief biex jaqla' x'jiekol billi jakkomoda l-interessi tal-gvern, ftit seta' jkun hemm evoluzzjoni razzjonali u programmata; fi kliem ieħor, it-tattika kienet iżjed necessarja mill-ideologija, tneħhi t-tiġbid fl-aċċettazzjoni tal-Mentalità Patrijottika. Hekk hu kif il-ġibda patrijottika għall-għaqda nazzjonali, għal front komuni, minhabba s-saħħa sproporzjonata tal-gvern versu ċ-ċittadin, kienet kultant tirbaħ fuq il-ġibda naturali lejn il-partiti, (għax kull fejn hemm il-hajja hemm id-differenzi u interessi konfligġenti). F'dan id-dawl tifhem kif Mizzi, fl-1891, wasal biex aċċetta li jitla' fuq il-palk waqt **meeting** pubbliku u jieħu b'idejn Savona. Hekk sar, f'żewġ **meetings** kbar wara xulxin, il-**Partito Unionista**, f'mument meta l-gvern kien qieghed jhedded li jikser sfaċċatament il-kostituzzjoni. Il-**Partito Unionista** malajr kien sigillat, għal ftit żmien, bl-atroċità tas-**Sei Maggio** (1891) meta l-pulizija maltin, kif ri-organizzati mill-amministrazzjoni Strickland,

użaw il-lembubi għall-ewwel darba, u kien hemm saħansitra xi torturi ta' whud mid-dimonstranti arrestati; però l-partit il-ġdid ma kampax u wara sentejn harġet bħal qabel ir-rivalità bejn mizzjani u savonjani. L-istess ġara, almenu sa ċertu punt, lill-**Partito Popolare**, li wkoll twaqqaf minn Savona f'assoċjazzjoni ma' personalità politika oħra, din id-darba Panzavecchia, iżda lanqas dan ma dam wisq. Il-**Partito Popolare** kien fl-aqwa tiegħu matul l-hekk imsejha "kwistjoni taż-żwieġijiet" li, bħall-kwistjoni tal-lingwa u tal-kostituzzjoni qabilha u warajha, tat-skussatura oħra għal mobilizzazzjoni politika ta' natura popolari. Qanqlet, mill-ibghad irkejjien tal-gżejjer, lil eluf ta' raħhala u kampanjoli, flimkien man-nies tal-ibliet — irġiel u nisa — l-iżjed bis-saħha tal-involvement tal-kleru kważi kollu, b'mod partikolari l-ġerarkija ekkleżjastika, fil-biża' miż-żwieġ ċivili u xi miżuri arbitrarji da parti tal-parlament ingliż rigward ftehim mal-Vatikan li kien sar qabel. Imma din il-kwistjoni serviet ukoll biex għal darb'oħra temfasizza d-differenzi li kien hemm bejn il-**Partito Nazionale** ta' Mizzi u l-**Partito Popolare** ta' Savona u Panzavecchia: wiehed iżjed legalistiku, sekulari u dinjituż, l-iehor iżjed populista, klerikali u fanatiku.

Wara l-irtirar ta' Savona mix-xena politika fl-1898, Mizzi bħala kap tal-P.N. żamm l-oppożizzjoni anti-stricklandjana magħquda billi ġabar wrajh elementi savonjani u panzavechjani fil-ġlieda kontra l-amministrazzjoni Strickland, amministrazzjoni li fha kienet tinkorpora l-ifjen koncentrament tad-Dinamika Kolonjali (dominazzjoni-modernizzazzjoni-assimilazzjoni). Hekk fl-1901, fl-eqqel tal-imperjaliżmu ngliż, kien imiss issa lill-partit ta' Mizzi li jirkeb fuq dak li halla warajh Savona u jifrex il-messaġġ politiku mal-pajjiż kollu b'kumitati u sotto-kumitati u permezz ta' **meetings** kbar daqs dawk ta' żmien il-kwistjoni politiko-religjuża ta' ftit snin qabel, għalkemm żgur f'sitwazzjoni inqas favorevoli peress li Strickland kien ipprojbixxa l-laqqhaat publiċi fl-ibliet ta' Malta. Fil-proċess biex jinħarġu n-nies minn djarhom għal manifestazzjonijiet publiċi anti-governattivi taht sistema iżjed ripressiva kien jinħtieġ mill-ġdid it-twaħhid tal-Politika Parrokkjali mal-Politika Nazzjonali; hekk ukoll naraw kif partit wara l-iehor kien qieghed ighin fl-iżvilupp ta' kuxjenza nazzjonali billi jagħmel liċ-ċittadini jagħrfu xi ftit x'kienu u x'setghu jkunu d-drittijiet tagħhom f'konfront mal-gvern.

Taht is-suċċessur ta' Mizzi, il-prokuratur legali Francesco Azzopardi, la l-P.N. u lanqas l-**Associazione Politica Maltese** (li kienet saret biex tipprowa tiffirma speċi ta' gvern alternattiv għal dak effettiv), ma setgħu jibqgħu jgawdu l-istima ta' qabel. It-tort ma kienx kollu ta' Azzopardi għaliex apparti l-fatt li Strickland kien telaq meta fl-aħhar lahaq gvernatur f'kolonja oħra, x'seta jsir meta għal sena wara l-oħra l-gvern ma kien jippermetti ebda partiċepazzjoni f'deċiżjonijiet ta' interess pubbliku sakemm l-oppożizzjoni ma toqgħodx għall-kundizzjonijiet despotiċi tiegħu? Fl-assenza ta' rivoluzzjoni, din kienet is-sitwazzjoni li tkattar il-mentalità tipika tan-nejja jew maħruqa", cioè, tal-"moderat" u l-"estremist": dak li jkun lest jagħmel il-kompromessi u forsi jiggwadanja xi haġa u l-iehor li ma jċedix u jibqa' jgħid "le" akkost ta' kollox. Ta' din ix-xorta kienet il-firda fil-P.N. bejn l-Azzopardjani u l-Mizzjani fl-1910 u wara. Fuq naħa, kien hemm dawk, bħal Azzopardi, it-tabib Filippo Sceberras u l-avukat Arturo Mercieca, li mill-mitluf xtaqu jieħdu li jistgħu. Min-naħa l-oħra, kien hemm nies bħal Dottor Giuseppe Mizzi — bin Fortunat, frisk frisk mill-istudji tiegħu f'Ruma — li ma riedux jidhru jew ikunu nominati għall-Kunsill qabel ma tingħata lura l-kostituzzjoni rappreżentattiva. Din kienet, fil-verità, il-politika "astensionista" li kien segwa u rrakkomanda Fortunato Mizzi innifsu wara r-revoka tal-Gvern Rappreżentattiv fl-1903. Hekk kienu jaħsbuha wkoll benjamini panzavecchjani bħat-tabib André Pullicino u Antonio Dalli, li kejn ma kellhom simpatija ma' Azzopardi.

Proprju minn din il-firda reġa' tfaċċa l-attentat għal fużjoni fis-sura tal-**Comitato Patriottico**, taht il-presidenza tal-Monsinjur Panzavecchia. Il-**Comitato Patriottico**, li dam tista' tgħid sa tniem il-gwerra, għaqqad fih elementi Nazzjonalj u Popolari, tant li kultant issib riferenzi għalih bħala l-Partit Popolari u kultant, x'aktarx iżjed spiss, bħala l-Partit Nazzjonali. Apparti dan il-**Comitato**, kien hemm elementi oħrajn, inqas organizzati u allura mhux tant attivi politika-ment, li forsi nistgħu nsejnhom neosavonjani, bħal Cesare Darmanin u l-perit Francesco Wettinger (savonjani li wara segwew lil Mizzi u lil Panzavecchia), jew addirittura stricklandjani indipendenti, iġifieri anglofilj ad oltranza, progressisti u anti-nazzjonalisti fl-istess ħin, nies bħal Dr. Giorgio Borg u Dr. Augusto Bartolo tal-**Chronicle**.

Sal-1921, meta sar riallineament definittiv tal-forzi par-

tigjani għall-ewwel elezzjoni taht il-kostituzzjoni l-ġdida, kienu diġà inqalghu divergenzi fil-kamp Nazzjonali-Popolari. Kien hemm, fuq kollox, l-entrata tal-avukat Enrico Mizzi (1885-1950) li, waqt li kien għadu jistudja l-Italja qabel il-gwerra, kien issogra jesprimi soluzzjoni irredentista għal Malta. Fil-każ ta' Mizzi ż-żgħir Għawdex reġa' spikka bħala distrett mizzjan bi għaru u minkejja hafna akkużi Mizzi malajr stabilixxa hawnhekk bażi ta' appoġġ għalih tant li, kif uriet l-elezzjoni tal-1921, kien ihabbatha sewwa mal-appoġġ li rnexxielu jikseb Strickland fid-distrett tiegħu, ukoll distrett primarjament rurali u agrikolu. Fis-sena tal-qorti marzjali ta' Mizzi, fl-1917, nistghu nġhidu li kienet tidher diġà l-firda, li harġet ahjar wara l-1921, u li baqgħet almenu sal-1926, dik bejn l-element mizzjan, jew Nazzjonali, u l-element panzavecchjan, jew Popolari.

Is-sorpriża l-kbira ta' wara l-ewwel gwerra kienet irritorn tal-Gvernatur Strickland, li mill-ġdid ippolarizza bis-siħh lin-naħa imperjalista, b'bażi fl-aristokrazija u "l-klassijiet il-godda", u lin-naħa nazzjonalista, b'bażi fil-borġeżija italjanizzata u "l-klassijiet il-qodma". Kiber l-estremiżmu fuq iż-żewġ naħat u kien hemm anke inċidenti żgħar ta' vjolenza politika. L-avveniment l-ieħor importantiżmu ta' wara l-ewwel gwerra kien, bla dubju, is-**Sette Giugno**, li mhux biss haffef l-għotja tal-Gvern Risponsabbli iżda ta wkoll spinta konsiderevoli lill-moviment tal-haddiema. Mill-**Assemblea Nazionale**, li hadmet pjuttost kordjalment għall-Gvern Responsabbli, kienu harġu sal-1921 erba' partiti politiċi li meta tisma x'kienu faċilment titfixxkel u taħseb li qiegħed tighx xi nofs sekl u qabel: dawn kienu l-partit ta' Strickland, f'assoċjalizzjoni mal-avukat Augusto Bartolo (imsejjah il-**CONSTITUTIONAL PARTY**); il-partit ta' Mizzi, li din id-darba kkontesta biss għal Għawdex (imsejjah il-**PARTITO DEMOCRATICO NAZIONALISTA**); il-partit ta' Panzavecchia, il-ovvjament kien l-ikbar u l-iżjed wiehed stabbilit (imsejjah il-**PARTITO POPOLARE** jew **UNIONE POLITICA MALTESE**); u l-partit ta' Savona: fi kliem ieħor, **LA CAMERA DEL LAVORO** li minnha hareġ il-**LABOUR PARTY**, keilha bħala l-ewwel mexxej tagħha lil bin Sigismondo Savona, il-kurunell u avukat Willie Savona (1868-1937), li bhal missieru kien għamel karriera fil-militar u wara taha għall-politika. Għalkemm Mizzi ż-żgħir u Savona ż-żgħir żgur kienu persuni differenti minn missirijethom, dan juri kemm il-politika

kienet baqgħet elitista, minkejja ż-żieda fin-numru ta' elettori, u juri wkoll kif u kemm r-rivaltajiet familjari u l-politika tal-personalitajiet, kienu qawwiya fil-partiġjanizmu lokali. Imma lanqas irridu ninsew lill-massa bla isem u bla krettu, lil dawk li l-politikanti l-hin kollu jsejju "l-poplu", lil dawk li minghajrhom ma jistax ikun hemm "il-patria", cioè il-maġġoranza "siekta" (fi kwalunkwe pajjiż), u li issa bdew iqumu ftit fuq tagħhom speċjalment permezz tal-estensjoni tal-vot f'sistema parlamentari u tal-formazzjoni wara s-**Sette Giugno** ta' għaqdiet tal-haddiema profiċjenti. M'hemmx dubju li l-klassi tal-haddiema kienet baqgħet, jekk mhux minsija għal kollox, żgur sottomessa u daqstant iehor sekondarja għall-ġlieda kostituzzjonali, u għall-fanatiżmu partiġjan li hi stess tant kienet kompliċi fiha.

Data sinifikanti hafna, fi-istorja tal-partiti, kienet l-1926 meta fi-istess xahar tal-istess sena, hargu mill-ġdid, bħal fi-1880, żewġ allinejamenti prinċipali: dik, biex insejjuha hekk, savonjana-stricklandjana, soċjal-imperjalista, permezz tal-"compact" bejn il-**Constitutional Party** u l-**Labour Party**; u dik, biex insejjuha hekk, mizzjana-panzavecchjana, konservattiva-patrijottika, permezz tal-"fuzjoni" bejn il-**Partito Popolare** jew **Unione Politica** Maltese u l-**Partito Democratico Nazionale**.

F'dan ir-riallinejament milli jidher l-iżjed żewġ partiti li tilfu mill-identità u l-emfażi partikolari tagħhom kienu l-**Labour Party** u l-**Partito Democratico Nazionale**, li fil-fatt kienu l-iżjed tnejn viċin ta' xulxin fil-programmi elettorali, fis-sens li kienu l-iżjed tnejn diposti li jadottaw xi politika radikali, anke fil-qasam soċjali. Gara però li wiehed ġie kważi għal kollox assorbit minn Strickland (li kien kapitalist imperjalista) tant li fi-1932 it-tabib Paul Boffa kien l-uniku kandidat tiegħu elett, mentri l-iehor ġie tista' tghid assorbit u żgur influwenzat hafna mill-klerikażmu popolari u l-konservattivizmu soċjali tal-elementi panzavecchjani, tant li Mizzi dam ma ha l-partit f'idejha għal żmien twil.

Sadanittant baqgħet tiffirma d-djalettika bejn Dinamika Kolonjali u Mentalità Patrijottika fil-kuntest soċjo-psikologiku lokali. Imma l-bidla, sa fejn setgħet issir, kienet akarx stagnata jew sfurzata sakemm baqgħet l-**incertezza fil-qasam kostituzzjonali**: bil-gvern ingliż ma jimpurtax mill-veduti tal-maġġoranza tal-elettorat jekk dawn, skond hu, ma kinux fi-interest imperjali u allura ta' Malta stess (is-sospensjoni



tal-Gvern Risponsabbli fl-1930 u r-revoka tiegħu fl-1933 huma xhieda biżżejjed ta' dan). Bqajna bil-manija lingwistika-kulturali-psikoloġika, it-tixjir ta' bandieri mhux Maltin, il-karba għal żewġ ommijiet li ma jwelledux; bil-piki u l-pre-gudizji tal-kampanilizmu ta' min ma jarax 'il bogħod iżjed miz-zuntier u l-każin, u tal-klijentilizmu, ta' min ma jarax 'il bogħod iżjed mill-obbligu u l-intriċċ. Bil-persuna fi għieda mal-prinċipju, l-interess fi għieda mar-raġuni, il-par-roċċa fi għieda man-nazzjon, in-nazzjon fi għieda mal-imperu, baqgħet l-istess firda infatwata, aċċentwata mill-isfukar u l-kuntradizzjonijiet inerenti fil-qagħda kolonjali, mingħajr ebda integrazzjoni radikali ta' interessi reċiproċi u d-diskus-sjoni matura ta' prijoritajiet soċjali u nazzjonali.

Tista' tara l-aspetti pożittivi tal-kolonjalizmu ngliż f'Malta billi thares lejn il-modernizzazzjoni, speċjalment fil-qasam teknoloġiku: titjib sanitarju, bħad-drenaġġ; komuni-kazzjoni aħjar, bħall-ferrovija; faċilitajiet navali u merkan-titi moderni, bħall-breakwater u d-dry docks; fil-qasam am-ministrattiv, legali u edukattiv, proċeduri iżjed effiċjenti mil-lat organizattiv u, ġeneralment, forsi sens aħjar ta' ko-ordi-nament fil-hajja pubblika, inkluż sens ta' dixxiplina, mhux biss f'oqsma militari. Imma qabel ma tfahhar jew tiskuża, trid tiddistingwi t-teknoloġija mill-kultura, iċ-ċentralizzazzjoni mill-effiċjenza, il-kummerċ hieles mill-kapitalizmu individwalista, ix-xjenza mill-ambjent, id-dixxiplina mis-ser-vilizmu u r-regimentazzjoni, mill-pappagallizmu l-edukazzjo-ni u l-edukazzjoni mil-lingwa. Għaliex filwaqt li min xtaq iżomm mal-gvern kellu x'jappoġġja, speċjalment jekk kien jara lill-Ingliżi jipprovdule x-xogħol u jonfqu l-flus hawn-hekk, b'danakollu l-kolonjalizmu anke għalih — u forsi speċ-jalment għalih — kien biss il-hobż għal min m'għandux, u ma jhossx jew ma jirrealizzax li għandu għeruoq f'artu, fost niesu, li għandu l-mod ta' għajxien tiegħu, li artu ma setgħetx tappartjeni lil pajjiż iehor u titmexxa minn eluf ta' mili bogħod fl-interess ta' pajjiż li jaħkem fuq inhawi oħra tad-dinja, u titmexxa hekk — bħala pont tal-imperju fuq il-linja lejn is-subkontinent indjan — minn nies li, għalkemm biż-żmien hafna Maltin saru jirrispettawhom u anke jhobbuhom, kienu, fir-rejaltà, poplu differenti għal kollox mill-Maltin. Il-Maltin u l-Ingliżi f'Malta kienu żewġ razez: b'sura, tempera-ment, reliġjon, attegġjament u drawwiet tant differenti, u fi stat ta' inugwaljanza assoluta. Il-kolonjalizmu kien hażin

mill-qiegħ imma fi gżira żghira u fqira, li niesha kienu raw suċċessjoni interminabbli ta' dominazzjonijiet, dan sab art fertili għall-applikazzjoni tiegħu. Il-kolonjaliżmu ingliz kien sottili biżżejjed biex iġhammex għajnejn eluf ta' haddiema indiġeni bl-illużjoni li l-paga fl-aħħar tal-gimgha kienet biżżejjed biex tagħmilhom bnedmin. Hekk qarraq bil-massa tant li din setgħet tiddefendih kontra min opponih, u, fost dawk li opponewh, kien hemm ukoll uħud li kienu lesti jintefgħu tant l-umbrella ta' imperjaliżmu iehor, hekk kif għamlu l-Maltn fl-1800, meta wara li mietu biex jehilsu minn hakkiem barrani fil-pront stiednu iehor sabiex jipproteġihom... Minkejja l-konsegwenzi pożittivi ta' despotiżmu benevolenti — li għen direttament u indirettament għal politika li kienet influwenzata fl-istituzzjonijiet "tagħna" mid-demokrazija parlamentari ngliza — u minkejja wkoll l-ammont ta' kollaborazzjoni u ammirazzjoni għalih fost dawk li l-iżjed influwenzaw ruħhom mill-kultura tal-metropoli amministrattiva, jibqa' l-fatt innegabbli li Malta għall-Ingilterra kellha qabel xejn skop ta' kolonja-fortizza — lanqas ta' kolonja ordinarja — u li għalhekk il-politika kienet ġeneralment sugġetta għall-interessi imperjali. Minhabba f'dan, hafna mill-benefiċċji li rriżultaw kienu, essenzjalment, **accidentali jew sfurmati**. Taht dawn il-kundizzjonijiet — meta saħansitra kostituzzjoni tingħata u titnehħa kif ġieb u lahaq — bilfors kienet tinħass qawwiya **x-xenqa għall-libertà** u allura problemi soċjali, kulturali u ekonomiċi ġew sugġetti għaliha, probabbli wisq iżjed milli kien jigrri f'ċirkustanzi iżjed normali. Il-problema prinċipali kienet, mela, kif tikseb il-libertà, u mhux x'tista' tagħmel biha. Fuq kollox, però, il-kolonjaliżmu ngliz kien **forza diviżiva** li sposta r-relazzjonijiet tan-"natives" ma' xulxin. Ironikament, kien ukoll **forza li tgħaqqad** għaliex il-Maltn, partiġġjanizmu apparti, kellhom fattur komuni fli kienu poplu b'karatteristiċi differenti hafna minn dawk tar-razza governatriċi: kellhom identitá għalihom, kienu Maltn, għalkemm mhux kulhadd wasal biex japprezza dan bl-istess heffa jew sensittività.

Kif osserva (per eżempju) Shils f'**Political Development in the New States**, (Mouton, 1966), l-istess mexxejja u gruppi li jippretendu li jirrangaw l-affarijiet sikwit ikunu, bla ma jafu, prodotti tas-sistema kolonjali li magħha dejjem kellhom iħabbtu wiċċhom fl-imghoddi, u li fiha, u taħta, kienu mdorrijin jaħdmu; u allura mhux għalkemm tghib f'daqqa waħda

SKEDA ORIGINALI LI TINDIKA KIF BDEW U ZVULUPPAW L-ALLINEJAMENTI PARTIGJANI EWLENIN TA' PAJJIZNA (1880-1926)

Ismijiet ta' Fazzjonijiet u Partiti fuq in-naħa tax-xellug igifieri "Moderates" versu r-Regim Kolonjali u/jew versu l-Fazzjoni jew il-Partit l-iehor: ismijiet ta' Fazzjonijiet u Partiti fuq in-naħa tal-lemin igifieri "Extremists" versu r-Regim Kolonjali u/jew versu l-Fazzjoni jew il-Partit l-iehor.

1880
REFORM PARTY (-c. 1891)
(S. Savona, Dr. P. Mifsud, F.S. De Cesare)

1884
PARTITO ANTIRIFORMISTA (-c. 1884)
(Dr. F. Mizzi, Dr. Agost. Naudi,
Dr. Z. Roncali, S. Cachia Zammit)

1887
REFORM PARTY
(S. Savona)

1887
PARTITO NAZIONALE
(Dr. F. Mizzi, Dr. O. Grech Mifsud, Ct. G. Strickland)

1889
PARTITO DELL'ORDINE
(Count G. Strickland, Dr. Alf. Naudi, E. Ciantar)

1891
PARTITO UNIONISTA
(R.P. + P.N.: S. Savona, E. Castaldi)

1893
PARTITO NAZIONALE (Malta)
(Dr. F. Mizzi, E. Castaldi, Mgr. A. Mifsud)

1893
REFORM PARTY (Public Opinion)
(S. Savona)

1895
PARTITO POPOLARE
(S. Savona, Mgr. I. Panzavecchia, A. Dalli, Dr. A. Pullicino)

1897
PARTITO NAZIONALE
(Dr. F. Mizzi)

1897
PARTITO POPOLARE (Malta Taghna)
(S. Savona, Mgr. I. Panzavecchia)

1899-1905
P.N./ASSOCIAZIONE POLITICA MALTESE
(Dr. F. Mizzi, Mgr. I. Panzavecchia, Dr. F. Sceberras, F. Azzopardi)

1905-1910
P.N.
(F. Azzopardi)

1910
P.N. "AZZOPARDIAN" antiastensionista
(F. Azzopardi, Dr. F. Sceberras, Dr. A. Mercieca)

1910
P.N. "MIZZIAN" astensionista
(Dr. Gius. Mizzi, Dr. A. Pullicino, A. Dalli)

1911
COMITATO PATRIOTTICO astensionista
(P.P. + P.N.: Mgr. I. Panzavecchia)

1914
P.N. (neomizzian) antiastensionista
(Dr. G. Mizzi, Dr. E. Mizzi)

1914
P.N. (panzavecchian) astensionista
(A. Dalli, Dr. A. Pullicino)

1921
CONSTITUTIONAL
PARTY
(Count Sir G.
Strickland)

1921
LA CAMERA DEL
LAVORO/LABOUR PARTY
(Col. Dr. W. Savona)

1921
PARTITO POPOLARE/
UNIONE POLITICA
MALTESE
(Panzavecchia)

1921
PARTITO
DEMOCRATICO
NAZIONALISTA
(Dr. E. Mizzi)

1926
C.P. (Strickland) + L.P. (Lt. Col. M. Dundon,
Dr. (Sir) P. Boffa) = "Compact"

1926
P.P. + P.D.N. = P.N. (Dr. E. Mizzi,
Dr. (Sir) U. Mifsud)

* cf. Henry J. Frenco: *The Formation of Maltese Political Parties* (D. Phil. Thesis, Oxford, 1976).

l-impjiba ta' qabel — hekk imdahhla fl-usanzi u l-psikologija tan-nies f'pajjiż — sempliċement għaliex dan ikun għadu kemm heles mill-madmad tal-barrani. La hu hekk, trid tara jekk in-nies infushom jinbidlux, u jekk l-istrutturi ta' poter — politiku u ekonomiku — jibqgħux bħal qabel; b'mod speċjali trid tara kif u kemm tinbidel l-impjiba tal-“ex-natives” ma' xulxin, kif u kemm tista' tkun għida r-relazzjoni li tghaddi bejn in-nies “tal-poter” u n-nies “tal-popolin,” kemm tista' tintrefa' l-Politika Parrokkjali f'relazzjoni mal-Politika Nazzjonali, u kif tista' tiġi modifikata radikalment il-polarizzazzjoni li tkun giet ritwalizzata fi żmien iehor.

Sa fejn il-partiti politiċi kienu kkundizzjonati mill-kolonjaliżmu fl-operazzjoni tiegħu fis-soċjetà maltija suppost li, bid-dekolonizzazzjoni, dawn jevolvu minn kważi-tribujiet tal-infatwati f'mezzi kemm jista' jkun razzjonali u effiċjenti għad-distribuzzjoni tal-poter u tal-għid billi jservu l-funzjoni li jiċċekkjaw (bl-effett li jtejbu) wiehed lill-iehor fl-aħjar interess tal-publiku in generali.

Trid tara, iżda, jekk dan ikunx qieghed isir, jew inkella jekk iżjed ma l-partiti jersqu lejn xulxin fil-politika iżjed tikber (jew titkabbar) ir-rivalità bejn il-partitarji akkaniti. Meta l-istoriċi (u l-politikanti) tal-futur forsi jippruvaw iwiegħbu dawn il-mostoqsijiet diffiċli, nittama li jkunu jistgħu jiggwidaw ruhhom xi ftit mill-esperjenza tal-passat li ppruvajt nirrikostruwixxi, ninterpretu u nfiehem hawnhekk.